

పాత కథే

అవతార పురుషులకీ, మహాత్ములకీ కొన్ని నియమాలు, ప్రతిజ్ఞలు వుంటాయి. శ్రీరాముడు ఎప్పుడూ తండ్రినూట జవదాటలేదు. కర్ణుడు ఎప్పుడూ అడిగిన వాడికి లేదన్నేడు.

అయితే ప్రతిజ్ఞలు, నియమాలు కేవలం అవతార పురుషులకే వుంటాయనీ, మన్లాంటి మామూలు మనుష్యులకి వుండవనీ, వుండకూడదనీ అనుకోవటం శుద్ధ తెలివితక్కువ ఆబ్సల్యూట్ ఇడియసీ.

మా అమ్మ వారానికి మూడురాత్రులు భోంచెయ్యదు. మా చిన్ని ఎప్పుడూ హోంవర్క్ చెయ్యదు. వాళ్ళ మేష్ట రెప్పుడూ పాఠం చెప్పదు. మా యెదురింటి ఇంజనీరు కూతురు వైటా, కాలూ రెండూ ఎప్పుడూ నిలవ్వు. ఇవన్నీ వారివారి ప్రతిజ్ఞలే అయితే యిందులో ఒకచిన్న గమ్మత్తుంది. మహాత్ములకైతే ప్రతిజ్ఞలంటారు. మామూలువాళ్ళకైతే అలవాట్లంటారు.

మావూరి మేస్ట్రీలుగారు అవతారపురుషులు కారు. అలాగని పాపం ఆయనెప్పుడూ ఎవరితోనూ అన్నట్టుకూడా ఎవరూ అన్నేడు. "ఐ యూమ్ జస్ట్ యాన్ ఆరినరీ మేన్" అంటారు. డబ్బు తీసుకోకుండా న్యూసెచ్చు కేసులోకూడా జడ్జిమింటు చెప్పరు. ఇది వారి భీషణ ప్రతిజ్ఞ. ఆ ప్రతిజ్ఞ

నిలబెట్టుకోవడంలో వారే హరిశ్చంద్రుడికి తీసివోరు. వారికి హరిశ్చంద్రుడికి తేడా ఒక్కటే. హరిశ్చంద్రుడు తన ప్రతిజ్ఞ వల్ల తను నాశనం ఐపోయేడు. వీరు ప్రజని సర్వనాశనం చేస్తున్నారు. (అది వాళ్ళ ఖర్మ. తనేంచేస్తాడు? కోర్టుకి రండి బాబ్బాబూ అని తనేవైనా బతిమాలేడా కోర్టు కెక్కినవాడూ, గాడి దెక్కినవాడూ ఒకటేనని వాళ్ళకి మాత్రం తెలియదూ!)

“బాగున్నా, బాగులేకపోయినా, ప్రతి సినిమా ‘ఫస్టుడే’ ‘ఫస్టుపో’కి వెళ్ళకపోతే నాకేవీటో పిచ్చెక్కుతుంది బాబూ” అంటుంది. రేసుగుర్రాల్లా ఎదిగున్న మేస్త్రీలుగారి మొదటి ముగ్గురిలో మొదటిది. ఆ అమ్మాయి కింకా పిచ్చెక్కలేదు.

“ఎన్నిసార్లు చెప్పినా వినించుకోరు మా డాడీ, ఒక కారు కొనమంటే. కారు లేకపోతే కాలు కింద పెట్టాలంటే నాకు మహా చెడ్డ చిరాకేస్తుంది సుమండీ” అంటుంది రెండోది.

వాళ్ళెప్పుడూ నడిదిగాని, రిక్నాలోగాని ఎక్కడికి వెళ్ళలేదు. అలాగని ఎప్పుడూ యింట్లోనూ వుండరు.

“కాకి పిల్లచేత కబురుపెడితే కారు తీసుకొచ్చి గుమ్మంలో పెడతాడు “టు. టాన్, ఎస్. ఐ.” స్వంత కారుంటే వుండే కష్టాలు వీళ్ళకేం తెలుసు? వుమెన్ ఆర్ బార్న్ యిడియట్స్” అనుకుంటారు, మేస్త్రీలుగారు.

అలాగని వారికి పిల్లలంటే యిష్టం లేదనుకోవటం

మహా పాపం. అయిదుగురూ ఆడపిల్లలే అయినా వారికి పిల్లలంటే తగని గర్వం. అంతులేని ఆసేక్ష.

“ఆడముండకి ఆల్ జీ బా ఎందుకండీ! అంట్లు తోవడం రావాలిగాని” అని ఆయన అభిప్రాయం. అంచేత తనపిల్లలెవర్నీ ఎస్. ఎస్. ఎల్. సి. డాటి చదివించలేదాయన. కాని “మా రెండో దుంది చూసేరూ! ఏం తెలివండి! షి యూజ్ ఏన్ ఆప్ ఎండ్ కమింగ్ రైటర్. ఈమధ్య ‘మగ వాళ్ళూ మొండితనం’, ‘పిల్లల్ని కనకపోవడం - కంటె పెంచడం’, ‘ఇల్లు సర్దడంలో ఇరవై చిటకాలు’, ‘ఆడవాళ్ళూ - అబద్దాలు’—యింకా ఏవేవో చాలా ఆర్టికల్స్ పత్రికల్లో రాసింది. ఈ మధ్యే ఒక నవల, మూడు కథలు ప్రారంభించింది. ఏమ్మా! ఎప్పటికైనా సినీమాకి రాయాలనికదా నీ యాంబిషన్! ఎంక రేజ్ చెయ్యాలండీ, మనం మనపిల్లల్ని - పరాయివాళ్ళని కూడదని కాదు సుమండీ - ప్రోత్సహించాలి “వూమ్ మస్ట్ ఎంక రేజ్ దెమ్” అని అప్పుడప్పుడు ఆయన అంటూంటారు.

లేకపోతే “ది సీజ్ మై థర్డ్ చెల్, ఎ బార్న్ డాన్సర్. ఏ పాటకైనా లయ తప్పకుండా డాన్సు చేస్తుంది. మంచి డాన్సు మేష్టరుని చూడాలి. ఇదే సీటీస్ లో వుంటే మంచి ఆపర్ చూ నిటీస్ వుంటాయ్. వెధమ్ముండకి శృంగారం అని యీ వూరికి డాన్సు మేష్టరు కూడానా! దీన్ని పెద్ద డాన్సర్ ని చెయ్యాలి. వెనకనుండి చూస్తే వై జయంతిమాల పోలికలు కన్పించడంలేదూ! అప్ గోర్సు. ప్రొవైల్ అంతా

పద్మినీ అనుకోండి. ఏది తల్లీ ! ఒక్కసారి ఆ “పిలువకురా” పాటపెట్టి డాన్సు చెయ్యి” అంటారు యింటి కెవరోచ్చినా.

చదువైతే చెప్పించలేదు గాని వారు తన పిల్లలకి (అందులోనూ తల్లిలేదు కూడాను) ఏలోటు యింతవరకు రానివ్వలేదు. ఇటువైని రానివ్వరు. అందరికీ ఎవరి ట్రాన్సిప్టరు వారి కుంది. డాన్సు అమ్మాయికి డాన్సు ప్రాక్టీసుకి రికార్డు ప్లేయరుంది. పెద్దమ్మాయి తన కిష్టమైన సినిమా పాటలు మళ్ళీ వినడానికి టేపిరికార్డరు (ఇండియన్ ది కాదు) వుంది.

పెద్దమ్మాయికి పెళ్ళిడు దాటిపోయి, యింక కొన్నేళ్ళలో పిల్లల్ని కనే వయసుకూడా దాటిపోతుంది. రెండోది పెళ్ళిడు దాటింది. మూడోది పెళ్ళిడుకి యిటో కాలు అటో కాలు వేసు కూర్చుంది. మిగిలిన యిద్దరూ యింకా లంగాల స్టేజీలోనే వున్నారు.

మేస్త్రీటుగారు గొప్ప వేదాంతి.

ఎ గ్రేట్ ఫిలాసఫర్:

అంచేత పిల్లలకి పెళ్ళికాలేదన్న బెంగ వారికి ఏ కోశానా లేదు. పెళ్ళి లేక, పెద్ద చదువూ లేక, రేపు వీళ్ళే మాతారన్న విచారం పెద్దగా లేదు. ఈ విషయంలో వారు నిజంగా మహాత్ములే.

“మన దేం వుందండీ. అంతా భగవదిచ్చ. ఎలా జరగాలని రాసుంటే అలా జరుగుతుంది. బెంగ పెట్టుకుంటే చిక్కిపోవడం తప్ప, చిక్కులు తీరవు: మనం నిమిత్త మాత్రులం.” ఇది వారి ఓపెన్ ఫిలాసఫీ.

“పేరా ? పరువా ? ప్రతిష్ఠా ?”

“మనిషి క్కావలసింది ఏవిటి! దేవుడంటే భక్తా!
ప్రజలంటే ప్రేమా ! అధికార్లంటే భీతా ! ఇవేవీ కావు. ఇవి
వుండకూడదని నే ననను సుమండీ !”

“మనిషి క్కావలసింది డబ్బు.”

“మనిషి వంక మహాలక్ష్మి తీరుస్తుంది.”

“డబ్బు చూపిస్తే కొండమీది దేవుడు దిగివస్తాడు.
కోర్టునుండి న్యాయం పరిగెత్తుకొస్తుంది. కోటలో వట్టిపాగా
కాదు-పరుపు లేదూ-పరుపు వేసుకు పడుకోవచ్చు. పక్కలో
రాణిని పెట్టుకోవచ్చు.”

“డబ్బున్నవాడు ఖానీచేస్తే డిఫెన్సుకి పోలీసువాడే
వునాది వేస్తాడు. శవంమీద దెబ్బలే లేవంటాడు శవం
డాక్టరు.”

“డబ్బుగలవాడి భుజానికి బలం ఎక్కువ.”

“వాడిమాటకి విలువకూడా ఎక్కువే.”

“వాడి అబద్ధం నిజం, వాడి పాపం పుణ్యం. వాడు
డబ్బు పెట్టకపోవడం పొదుపు నువ్వు ఖర్చుపెట్టకపోవడం
కక్కుర్తి. వాడు కారులో వెళ్ళకపోతే సింప్లిసిటీ, నువ్వు
వెళ్ళే తలపొగరు. వాడు ముండని వుంచుకుంటే రసికత్వం.
నువ్వు వుంచుకుంటే రంకుతనం.

“ప్రపంచంలో డబ్బుకి వున్న విలువ మరి దేనికీలేదు.”

“డబ్బులేని మనిషిగా పుట్టడంకంటే కుళ్ళుకాలువలో
పురుగుగా పుట్టడం మంచిది.”

ఇది ఆయన వ్రైవేట్ ఫిలాసఫీ

అంచేత వారు చాలా ఆర్జించారు. “న్యాయాన్ని బజార్లో అమ్మేడు అని అతన్ని చాలా మంది నిందిస్తారు.

“మాలవల్లిలో మంగలాష్టకాలని కోర్టులో న్యాయం ఏంటంటి? డబ్బు చూపెట్టకుండా పోలీసువాడు కాలు కదుపుతాడా? డాక్టరు శవాన్ని కోస్తాడా? గుమాస్తా కాయితం కదుపుతాడా? సాక్షిగాడు బో నెక్కుతాడా? బంట్లోతు గాడు ప్రమాణం చేయిస్తాడా? ఆఖరికి గాంధీగారైనా ఫీజు పుచ్చుకోకుండా వాదించేడా? కొబ్బరికాయ లేకుండా గుల్లొకి వెళ్ళగలం కాని, డబ్బులేకుండా కోర్టుకి వెళ్ళలేం. మరలాటప్పుడు నన్ను ఒక్కణ్ణి మడికట్టుకోమంటారా? కట్టుకుంటాను. స్వామీ! కాని వడ్డించేవాడెవడు? యివాళో రేపో రిపైరు కావలసిన ముండావాడిని నాకు దగ్గులు మప్పుతారా?

“ఇదుగో! నేను చెప్తున్నాను వినండి. నేను హైకోర్టు జడ్జినికాను. జిల్లా జడ్జినికాను. చచ్చేకాలానికి మునస బయ్యేను. కోర్టులు గురించి నాకు తెలిసినంత ఛీఫ్ జస్టిస్ కూడా తెలీదు. కోర్టుకి అరమైలుదూరంలో ఆగిపోతుంది నిజం. అబద్ధమే కోర్టుని భల్లూకంలా పట్టుకుంటుంది.

“డబ్బు ఖర్చుపెట్టకపోతే పోలీసువాడు ఖూనీకేసైనా సరే రిజిష్టరుచెయ్యడు. డబ్బు చూపిస్తే, ఒక్కడు నిన్ను తంజేవాడు వెళ్ళాం బిడ్డలతో సహా వచ్చి నిన్ను చావ జంపి చెవులు మూసేడని సెషన్సుకేసు పెట్టేస్తాడు. డాక్టరు దొంగ సర్టిఫికెట్లు పరస్పరాసి పారేస్తాడు! సాక్షులు వెళవెళ చేప్పే

స్తారు. వకీలు దణదణ వాదించేస్తాడు. ఆ అరపమీద అమాయకమ్మండావాడు శిక్ష వేసేస్తాడు.

“అంచేత నేను చెప్పే దేమిటంటే బాబూ, న్యాయం చేస్తున్నామని చెప్పి జడ్జీలు నాయనమ్మలు....”

ఇదికూడా వారి ప్రైవేట్ ఫిలాసఫీయే.

అయితే వారికి విచారమన్నదిలేదని చెప్పడానికీవీల్లేదు, అతనికి మొదట్లో చిరుబెంగ వుండేది - “ఈ డబ్బు ఎక్కడ దాచను” అని. అయితే పెరుగుతున్న డబ్బుతోపాటు ఆ బెంగకూడా యింతై, అంతై మహావృక్షమై ప్రస్తుతం ఆయనకి మనశ్శాంతి లేకుండా చేస్తోంది.

“ముష్టి మూడొందలు జీతగాణ్ణి. ఇన్ని వేలు బేంకులో వేస్తే బేంకువాళ్ళూరుకున్నా, వూళ్ళోవాళ్ళూ, తెలిస్తే హైకోర్టువాళ్ళూ వూరుకోరు, నా డబ్బుకి అడ్డమాని వెధవలకి ఎక్స్‌ప్లనేషన్లు చెప్పకోవాలి. పక్కవాడి సంగతి పట్టించుకున్నంతకాలం యీ దేశానికీ, ప్రజలకీ మోక్షం లేదు, వుండదు.” ఎవ రెలాపోతే తనకేంగాని ప్రస్తుతం ఈ డబ్బు ఎక్కడ దాచటం? అందరికీ ఆర్జించడం సమస్య ఏదే. తనకి ఉన్నది దాచుకోవడం సమస్య అయిపోతోంది. ఇంట్లో ఐరన్ సేపుంది. కాని అందులో పెత్తే ఏం మిగిలేట్టులేదు? తను రిటైరయ్యేనాటికి - తనకో లక్ష, పిల్లలకో లక్ష - అధమం ఆరులక్షలన్నా సేవ్ చెయ్యాలనుకున్నాడు. కాని యీపిల్లలు అన్నం, నీళ్లు మానేసి కరెన్సీనోట్లై తినేస్తున్నారు. ఆమాత్రం తెలియొద్దూ! ఇదంతా ఎవరికోసం? తను చస్తే కర్రలతో కాకుండా కరెన్సీతో కాలుస్తారా? వీళ్ళ కెందుకు అర్థం

కాదూ! తరుచు ఆయన ఎంత ఆలోచించినా అర్థంకాని విషయాలివి.

ఆయనికి అర్థంకానిది యిదొక్కటే కాదు. స్టైంప్ యాక్టుకీ, కోర్టుఫీజు యాక్టుకీ తేడా వుందన్న విషయంగాని, వుంటే అదేవిటో గాని ఆయనకి అర్థంకాలేదు, అయితే యిది అర్థం అయినా, కాకపోయినా ఆయన కొచ్చిన కష్ట నష్టా లేం లేవు, వుండవు.

“వాద ప్రతివాదాలు, అసందర్భపు ఆర్గ్యుమెంట్లు ఓపిగ్గా విని, విన్నదంతా చాదస్తంగా చదివి జడ్జిమెంట్లు చెప్పేవాళ్ళకి యాకులు. తనక్కాదు, అలాటి వాళ్ళకి ఏ రియల్లీ పిటీ దోజ్ పూర్ ఫెలోస్. నా క్కావలసింది డబ్బు వాడి క్కావలసింది జడ్జిమెంట్లు. వెరీ సింపిల్.” వైకి వ్యక్తం చెయ్యని ఆయన మనోగతాభిప్రాయం యిదే.

•

•

•

ఆ రోజు మేస్ట్రీటుగారికి ట్రాన్స్ఫరు ఆర్డరు వచ్చింది.

ఆ రోజు వారి మనస్సేం బాగులేదు.

మనస్సు బాగులేకపోవడం వచ్చిన ట్రాన్స్ఫరు గురించి కాదు ఎటూ తేల్చలేని కేసు గురించి. ఇంతవరకు ఆయన తన సర్వీసులో ఏ కేసుగురించీ యింత సీరియస్ గా ఆలోచించలేదు. ఆ అవసరంకూడా రాలేదు. ఇప్పుడు క్వెట్ డిఫరెంట్ కేసు. వివరాలు ఆయన్ని యెప్పుడూ బాధించవు. అంకెదగ్గరే తేలడంలేదు. కాళ్ళీరు సమ స్యంత కఠినంగా వుంది. రేపు జడ్జిమెంట్లు చెప్పబోయే

కేసులో యిద్దరూ పోటీ పెట్టుకొని పాడుతున్నారు. డబ్బుతో పులిసిపోయిన్నారు. పుండాకోర్ వెధవలు. ఏం పొగరు! ఇంక వాళ్ళ ధర్మమా అని తనోసారి కేసు వివరాలు తిరగెయ్యాలి.

తప్పదు మరి. పరువుకోసం ఒకడు, పగమీద మరోడు - తల తెగిన కోళ్ళలా గింజుకుంటున్నారు వెధవలు. డబ్బుంటే కదా పరువుండేది. డబ్బుంటే ఒక్క పరువేఁవిఁటి, వీళ్ల పిండాకూడు, యింకా చాలా గడించవచ్చును. కానీ! యిలాంటివాళ్లు ఊరికి ఇద్దరుంటే చాలు, తన ఆశయం తప్పక నెరవేరుతుంది.

ఆశయాలు నెరవేర్చుకోవడంలో శాస్త్రీ పేరే చెప్పుకోవాలి, వారి తాత తండ్రుల్నే తల్చుకోవాలి - నాలుగు తరాల్నుండి తరగకుండా వస్తున్న నాలుగువందల ఎకరాల్ని, నారాయణమీద పగనీ అతి భద్రంగా కాపాడుతూ వస్తున్నారు శాస్త్రీగారు.

ఈ రెండు కుటుంబాల్లో మూడుతరాలై ఎవరూ సహజమైన చావు చావలేదు. వీరి తాతలూ..వారి తాతలూ ఎందుకు తన్నుకున్నారో యీ తరం వారికి తెలీదు. కాని ఒకర్నొకరు ఖానీలు చేసుకున్నారని మాత్రం బాగా గుర్తుండి పోయింది.

ఆ కాలంలో విపరీతమైన దొంగతనాలు జరిగేవట. ఆ దొంగల్లో చేతులు కలిపి, వారిద్దరి తాతలూ వాటాలూ పంచుకునేవారట ఒకసారి ఒక పెద్ద దొంగతనంలో దొంగలికీ, వీరికీ వాటాలు కుదరక, ఆ దొంగల్ని వీరిద్దరూ చంపేసి తమ

పెరట్లనే రాత్రికి రాతే తగలబెట్టారనీ, అయితే దరిమిలా
వీ రిద్దరికి వాటాలు కుదరక తన్నుకున్నారనీ, ఆ తగువే
యినానాటికీ నిల్చిపోయిందనీ ఒక పుకారు మాత్రమే.

శాస్త్రీగారి యిద్దరి కొడుకులు అమెరికాలో ఆటో
మోబైల్ యింజనీరింగు చదువుతున్నారు. మిగిలిన యిద్దరు
ఆధునిక పద్ధతుల్లో తమ నాలుగువందల ఎకరాల్ని సాగు
చేస్తున్నారు. శాస్త్రీగారు తమ ఆస్తి అజమాయిషీని కొడు
కుల కిచ్చేసి, నారాయణమిది అజమాయిషీని తనే వుంచు
కున్నారు.

వారు బహు లౌక్యులు.

పగపట్టడంలో నాగుపాములాటివారు.

పగ తీర్చుకోవడంలో పరశురాముడిలాటివారు.

ఆ వాడకట్టులో వారి మాటకి ఎదురూ, వారి చేతికి
చెదురూ లేదన్న విషయం అందరికన్న ఎక్కువగా వారికే
తెలుసు. వారిప్పటివరకూ అనుకున్నవీ, అనుకోనివీ అన్నీ
సాధించేరు. ఒక్క నారాయణని నామరూపాల్లేకుండ నాశనం
చెయ్యడం తప్ప. “ఇది పూర్తిచేసేస్తే యింక యీ అవ
తారం చాలించేస్తాను” అని అనుకుంటూ ఉంటారాయన.
తన అవతార ముఖ్యోద్దేశం నారాయణ సంహారమే
అయినట్టు.

అయితే వారి అవతార విశేషా లేవీ నారాయణకి
తెలీదు. తెలుసుకోవాలన్న కుతూహలం కూడా లేదతనికి.
తాతల్నాటి తగువులంటే అతని కిష్టంలేదు. చీమకూడా
చెడు తలపెట్టని మనస్తత్వం అతనిది. లేనిదానికోసం ఏడ్చే

కన్న, వున్నదానో తృప్తిపడటం మంచిదన్న హాంశం బాగా జీర్ణించుకున్నాడతను. అంచేత తనకున్న వందెకరాలు ఉన్న ఒక్క-కూతురికే రాసేసి, "ఎమ్మే" పాసైన మేనల్లుణ్ణి అల్లుడుగా చేసుకొని, యిద్దరినీ తన దగ్గరే వుంచుకున్నాడు. వూరికే కూర్చుని కక్షలు పెంచుకోవటం యిష్టంలేక అల్లుడికి పొలం పనుల్లో సాయపడుతూ వుంటాడు.

శాస్త్రీగారి చాకచక్యం వల్లనై తేనేమి, తాక్యంవల్లనై తేనేమి, నారాయణ యింటికెల్లిన ముష్టివాడు కూడా శాస్త్రీగారింటికి రాడు. వారింట్లో వెళ్ళికికూడా వారికి పిలుపుండదు. వీరింటి దినానికైనా వారి కుక్కకూడారాదు. వీరిద్దరూ ఖర్మవశాత్తునై నా కలియకుండా, జాగర్త పడ్డాయి ఊళ్ళో వీళ్ళిద్దరినీ నమ్ముకున్న కొన్ని కుటుంబాలు. ఇళ్లు యిరుగుపొరుగు కాకపోయినా. పొలాలు పక్కపక్కనే వున్నాయి యిద్దరివీ.

*


*

*

అన్నిపనుల అల్లుడు చక్కపెద్దున్నా, రోజూసాయంత్రం అలా చల్లగాలికి పొలం గట్టుకి పికారు వెళ్ళండే తోచదు నారాయణకి. అలా వెళ్ళినప్పుడు తన పొలం చూసి సంతోషిస్తాడేతప్ప, పక్కనున్న శాస్త్రీగారి పొలం చూసి ఏనాడూ ఈర్ష్యపడడం జరగలేదు. అందుకే అతన్ని బాగా తెలిసిన వాళ్లు దైవభక్తి, పాపభీతి కలవాడంటారు.

అలవాటు ప్రకారం ఆ రోజు కూడా పొలానికి

8]



వెళ్ళేడు నారాయణ. వెళ్ళినతర్వాత ఒకసారి పొలంఅంతా కలియ తిరిగేడు. తిరుగుతున్నంతసేపూ ఒళ్లు తెలియలేదు అతనికి, తెలిసిన తర్వాత చూసుకుంటే, తన హద్దు దాటి శాస్త్రీ పొలంలో వున్నట్లు అనిపించింది. తన జీవితంలో ఇటు వంటి పొరపాటు జరగడం ఇదే ప్రథమం! ఎలా జరిగింది! చుట్టూ పరిశీలనగా చూసేడు. తన పొలంలోనే వున్నాడు, సందేహం లేదు. కాని - గట్టు వుండవలసిన చోటలేదు. కొంత ముందుకి వెళ్ళిపోయినట్లు అనిపించింది. ముసలితనం వల్ల చాదస్తం పెరిగి సరిగ్గా తెలియడంలేదేమో అని ఒంగి మళ్ళా సరిగ్గా చూసేడు. గట్టు విషయం పొరపాటు పడ వచ్చు. కాని గట్టుపక్కనే వుండే మూడు నిలువుల తాటి చెట్టు వదీ! వవైందో! పరిశీలనగా చూస్తే శాస్త్రీ పొలంలో వుంది. బావుంది!!

మైలురాళ్లు, చెట్లు పరిగెడుతున్నట్లు చిన్నప్ప డెప్పుడో పుస్తకాల్లో చదివిన గుర్తు కాని ఎప్పుడూ అనుభవంలోకి రాలేదు తనకి. ఈవేళ మాత్రం హద్దురాళ్ళూ, తాటిచెట్టూ వేళ్ళతో సహా కదిలిపోయాయి. పోనీ తనే ఇదివరకు తాటి చెట్టు కొట్టించేసేడేమో అనుకోవడాని కేం అభ్యంతరంలేదు. కాని శాస్త్రీ పొలంలో ఉన్నట్టుండి మూడు నిలువుల తాటి చెట్టు ఎక్కడనుండి వచ్చినట్టు! ఈ చుట్టుపక్కల ఎక్కడా తాటిపిలక కూడా లేదే. తన గట్టు దగ్గరతప్ప!

ఒక వేళ గారడివాడు టెంకలోనుండి మూరెడు మామిడి చెట్టు అప్పటికప్పుడు పుట్టించగలడేమోగాని, రాత్రికి రాత్రీ శాస్త్రీ మూడు నిలువుల తాటిచెట్టు ఎలా పుట్టించ

గలిగేడు! ఒక వేళ శాస్త్ర కేవలై నా గారడీ వచ్చునా!
 ఈ గారడీ ఏవిటో ఆలోచించగా, ఆలోచించగా, కొంత
 సేపటికి జరిగినది లీలగా అర్థం అయి కానట్టు అయింది
 అతనికి. వెంటనే మనసు మండిపోయింది. గుండె ఆగిపోయిన
 టయింది. తొందరపడే స్వభావం కాదు కాబట్టి, ఇంటికి
 వెళ్ళి నిదానంగా రాతంతా ఆలోచించేడు. ఆలోచించి ఒక
 నిర్ణయాని కొచ్చేడు.

ఏ నిర్ణయమైనా సరే తీసుకున్న తర్వాత మరింక
 ఆలస్యం చెయ్యడతను. మర్నా ఉదయం ఆలస్యం చెయ్య
 కుండా, అల్లరి పడకుండా, తనకి తెలిసిన ఒక సర్వేయర్ని
 తీసికొని వెళ్ళి పొలమంతా ఒకసారి కొలిపించేడు. కొలతలు
 పూర్తవగానే ఒక్కసారి అతని గుండె కొట్టుకోవడం ఆగి
 మళ్ళీ కొట్టుకుంది.

యాభై సెంట్ల పొలం తక్కు వైంది.

తన మనస్సు. చూపు పొరపాటు అయితే అవవచ్చు
 కాని కొలతలు అబద్ధం చెప్పవు.

జరిగిన విషయం అర్థం చేసుకోలేనంత తెలివి తక్కువ
 వాడు కాదు అతను. వెంటనే తన కర్తవ్యం కూడా నిర్ణయం
 చేసుకున్నాడు. ఇలాంటి విషయాల్లో అల్లరిపడడం, కోర్టుల
 చుట్టూ తిరగడం, యాభై సెంట్ల పొలానికి యాభై వేలు
 ఖర్చు పెట్టడం, యివన్నీ తను చెయ్యవలసినవీ, చెయ్య
 దగినవీ కావు. అయితే మరేవిటి చెయ్యటం! తాటి
 చెట్టుతో సహా పొలం ఎలా కాళ్ళొచ్చి వెళ్ళిపోయిందో,
 తిరిగి అలాగే తెచ్చేసుకోవడమే. అంతే. అదే నుంచిది.

ఆవేశ మధ్యాన్నం ఓ కునుకు తీసిన తర్వాత. నలుగురు కూలీలను వెంటబెట్టుకొని పొలానికి వెళ్ళేడు నారాయణ.

పాండవు లెప్పు డెక్కడ ఏం చేసేదీ దుర్యోధనుడికి తెలుసు. మన దేశంలో ఎప్పుడు ఎక్కడ ఏం జరుగుతున్నది చైనా వాళ్ళకి తెలుస్తుంది. శాస్త్రిగారు దుర్యోధనుడి వంశజుడూ కాదు, చైనా దేశీయుడూ కాదు, అయినప్పటికీ వారికి నారాయణ మువ్ మెంట్లు ముందే తెలిసిపోతాయి. అలా తెలుస్తాయన్న విషయంకూడా నారాయణకి తెలియక పోలేదు.

నారాయణ కూలీలతో పొలం చేరేసరికి శాస్త్రి పొలంలో కూలీలు సరిహద్దు సైనికుల్లా నిల్చున్నారు. హద్దు కదిలితే పీకలు తెగుతా యన్నారు.

మాటకి మాట తెగులు.

కర్రకి కర్ర తెగులు.

మాటలు ముదిరి బూతులయ్యాయి.

కర్రలు ఎగిరి ఎముకలు విరిగేయి.

బుర్రలు ఎగరకముందే నారాయణ కోలుకుని, తన కూలీలని తీసుకుని వెళ్ళిపోయేడు, కాని ఇది ఇక్కడితో ఆగదని, జరగబోయే కురుక్షేత్రాని కిది నాందీ ప్రస్తావన మాత్రమేనని అతనికి తెలుసు. అది ఆగలేదు.

“తన కూలీలు తన పొలంలో పనిచేసుకుంటూ వుంటే, నారాయణ అక్రమంగా, అన్యాయంగా, అకారణంగా వాళ్ళని తన మనుషులచేత కొట్టించేడనీ, తనుకూడా కొట్టేట

డన్ - మేస్ట్రీలు కోర్టులో మర్నాడు కేసు దాఖలు చేసేడు శాస్త్రిగారు.

“ఈసారి నారాయణని కాపాడ్డం శ్రీమన్నారాయణుడి తరంకూడా కాదు” అనుకున్నారు నర రూపంలోవున్న శాస్త్రిగారు. వీరి శపథం మేస్ట్రీలుగారికీ, నారాయణకీకూడా తెలుసు.

ఈ కేస్ ఆ రోజు మేస్ట్రీలుగారి మనస్సంతా పాడు చేసింది.

“నా పొలం కలుపుకుని, నా కూలీలని కొట్టి, నామీద క్రిమినల్ కేసు బనాయిస్తాడా? వీడికి పుట్టగతులు, వీడి పిల్లలకి అన్నం, నీళ్ళు వుంటాయా? వాళ్ళ సంగతి దేవుడెక్కుగు గాని, ప్రస్తుతం తన సంగతేవీటి! “భూమిపోయె. జైలు వచ్చె” అని జైల్లో డోలు వాయించుకుంటూ కూర్చోవాలి. పోనీ కోర్టులో న్యాయం జరుగుతుందన్న ఆశ ఏ కోశానా లేదు. ఆ మేస్ట్రీలు జలగ తమ ఆస్తి మొత్తం పీల్చిందే వదిలేట్టులేదు, వెధవ. తమ పరువుతో ఆటలాడుతున్నాడు. “పదివేలా! జైలా!” అని సినీమాలో విలన్ లా అరుస్తున్నాడు. ఏ పాపం ఎరగని పాపానికి పదివేలు పరిహారమా? తన మట్టుకి జైలే బావుండేట్టుంది. కాని ఆ తర్వాత శాస్త్రిగారు తమని బతకనిస్తాడా? తమ వంశానికి శాశ్వత జైలుముద్ర పడి పోదూ? ఇలా ఆలోచించి, ఆలోచించి, చివరకు ఎటూ తోచక, ఎందుకై నా మంచిదని అల్లుణ్ణి సలహా అడిగేడు నారాయణ “ఏవీటి దారి?” అని.

అల్లుడు మావం కడుపున పుట్టలేదు. అంచేత మావం

పోలికలు రాలేదు. మాఁవఁలా మెతకకాదు. మెరికలాటి
వాడు. శాస్త్రీకే లాక్యం పాతాలు చెప్పగల సమర్థుడు.
మాఁవఁంఁటే అభిమానమేగాని అసూయలేనివాడు. అంచేత
మాఁవఁ కొచ్చిన ఈ సమస్యని అన్ని వంగిల్లోంచి ఆలో
చించాడు. ఒక రాత్రి రెండు పగళ్ళు ఆలోచించి “ముష్టి
డబ్బేకదా! పారేయండి. అడిగినదానికి మరో ఐదు ఎక్కువ
పారేసినా ఫర్వాలేదు. ముందు ఈ గండం గడవాలికదా.
లేకపోతే ఆ శాస్త్రీ కొనేస్తాడు” అన్నాడు మాఁవఁతో.

మాఁవఁకే ముచ్చెమటలు పోసి ఎండిపోయేయి. “ఏం
దారుణంరా అబ్బీ! ఏం బాపనయ్యా బావున్నావా అంటే,
నా పాతబాకీ ఎప్పుడు తీరుస్తావ్ అన్నట్టు - వెనకటి కెవడో
ఉపాయం చెప్పరా నాయనా అంటే, అడిగినదానికి ఐదు
ఎక్కు విమ్మంటావా! అత్తగారి సొమ్ము అల్లుడు ధారపోస్తే
డన్నది ఒట్టి సామెతే అనుకున్నాను. వైగా నాది ముష్టి
సొమ్మా! మా తాతలు ముష్టితి గడించే రనుకున్నావురా
నా తండ్రి! ఇంతకీ నీ తప్పేం వుందిలే. క్రిమినల్ కేసంఁటే
కుక్కకికూడా లోకువే” అని మనసులో అనుకున్నా, అల్లుడి
సలహా పాటించక తప్పలేదు నారాయణకి.

•

•

•

మర్నాడు నారాయణమీది కేసు కొట్టేసేరు మేస్ట్రీలు
గారు. ఆ సాయంత్రమే చార్జీకూడా ఇచ్చేసేరు కొత్త
మేస్ట్రీలుగారికి.

ఇంక నాలుగు రోజుల్లో మేస్ట్రీలుగారు ఆ వూర్నించి

వెళ్ళిపోతారు. ఆ రోజు రాత్రి క్లబ్బులో వారికి కుటుంబసమేతంగా డిన్నరు ఏర్పాటు చేపేడు క్లబ్బు సెక్రటరీ, నారాయణ అల్లుడు. క్లబ్బుకీ, మేస్ట్రీటుగా రింటికీ అర ఫర్లాంగే దూరం వున్నప్పటికీ, వారిని దగ్గరుండి, కారులో తీసుకొని వెళ్లేడు. డిన్నరు వెళ్ళంత ఘనంగా జరిగింది.

“జడ్జిలకి చెవులేగాని కళ్ళు వుండవన్న నింద మన మేస్ట్రీటుగార్ని చూశాక తొలగించక తప్పదు. వీరు ముద్దాయి మొహం చూడగానే అతను దోషో, కాదో రక్కున చెప్పగలిగేవారు. ఇలాంటి న్యాయమూర్తిని మనం ఇంకా కొంతకాలంపాటు వుంచుకోలేకపోవటం మన దురదృష్టం. వీరి గుణ గణాలగురించి, నీతి నిజాయితీల గురించి నాలాటివాడు మాట్లాడడం సాహసమే ఆవుతుంది. అంచేత తిరిగి వీరు ప్రమోషనుమీద మన వూరు రావాలని కోరుకోవడం మన విద్యుక్త ధర్మం, కనీసపు కోరిక.” అంటూ తన ఆప్టర్ డిన్నర్ స్పీచ్ ముగించేడు సెక్రటరీ.

డిన్నరైన తర్వాత, సెక్రటరీ సినీమాకి తీసికొని వెళ్ళి, మళ్ళీ వారిని కారులో ఇంటికి దిగబెట్టినప్పుడు, ఇంటి దగ్గర వారు ఫెయింటు అవకుండా పట్టుకుని కూర్చోపెట్టేడు. ఆయన ఫెయింటు అవడానికి కారణం ఆయన అనారోగ్యం గాని, లేక అంతకుముందే డిన్నర్లో సేవించిన “మందు”గాని కారణం కాదు.

వీరుతా యిల్లు చేరేసరికి యింటివీ, యినప వీరు నావీ తలుపులు తీసి వున్నాయి. జవాను స్తంభానికి కట్టేసి వున్నాడు. ఇనప్పెట్టె ఖాళీగా వుంది.

తర్వాత కార్యక్రమం అంతా నారాయణ అల్లుడే
 చకచకా జరిపేశాడు. ఎస్. ఐ. ని. పిల్చుకొని రావటం,
 మేస్త్రీటుగార్ని వూరడించడం, తెల్లవార్లూ ఎస్. ఐ. తో
 కలిసి దొంగలకోసం తిరగడం అన్నీ స్వయంగా చేసేడు.
 మర్నాడు ఉదయం పది గంటలకి యింటికి వెడుతూ “మీరేం
 విచారించకండి సార్. దొంగ వెధవలు ఎక్కడికి పోతారు?
 మీలాంటివారి ఉసురు వూరికేపోదు. నేనూ, ఎస్. ఐ. కలిసి
 వూళ్ళన్నీ గాలించి మీ సొమ్ము మీ కప్పచెప్తాం. నిన్నటి
 నుండి యింటిదగ్గర కనిపించలేదు నేను. మా వాళ్ళేం భయ
 పడుతున్నారో? ఒక్కసారి యింటికి వెళ్ళి తిరిగి తమ
 దర్శనం చేసుకుంటాను.” అంటూ ఓదార్చి వెళ్ళిపోయేడు.

• • •
 ఆ రాత్రి నారాయణ అల్లుడు, నారాయణకి లంచం
 సొమ్ము పది వేలు యిచ్చేస్తూ, “యిదిగో మరో పదిహేను
 వేలు ఎక్కువ వున్నాయి. ఆ మేస్త్రీటుగాడికే యిచ్చే
 స్తారో, కుక్కల ఆస్పత్రికే యిచ్చేస్తారో మీ యిష్టం”
 అంటూ డబ్బు యిచ్చేసేడు.